

ہو۔ معلوم ہوتا ہے خوب کھایا یا اور بیڑا ہے؟

سب نے میری طرف رشک سے دیکھا۔ مجھے شرمندگی سی محسوس ہوئی لیکن حقیقت تھی کیا کہتا۔۔۔ جب جیپ آگے بڑھی تو خاں صاحب کی لڑکی کا دعوت نامہ یاد آیا جس نے کہا تھا ”جب آپ یہاں سے نکلیں تو ہم لوگوں سے ملنے ضرور آئیے گا۔“ میں سوچ رہا تھا کہ آج وہ میرا انتظار کر رہی ہوگی۔ شاید خاں صاحب نے میری رہائی کا ذکر اپنے گھر میں کیا ہو لیکن میں کسی سے کچھ نہ کہہ سکا اور جیپ بھڑاڑا کو چھوڑتی ہوئی ناگپور کی سڑک میں آگئی اور میں کتنی یادوں کو لئے ہوئے بیٹھا تھا۔ ہم لوگ باتیں کر رہے تھے۔ میں باہر کے اصل حالات کا جائزہ لے رہا تھا لیکن میرے دل میں کیا تھا یہ ان میں سے کوئی بھی نہ جانتا تھا۔ بہر حال میں باہر کی بُری بُری خبریں سن رہا تھا اور پریشان ہو رہا تھا۔ ان میں دو ایک ساتھیوں کے مرنے کی بھی اطلاع تھی۔ بہر حال چند گھنٹوں کے بعد میں ناگپور میں تھا۔

اگلے روز مجھے ہتھوڑا کے ایڈیٹر اے۔ ڈی۔ مانی سے ملنا تھا انھوں نے مجھے چائے پر بلایا تھا میں نے تمام دن ساتھیوں کے ساتھ گزارا۔ حالات کو سمجھتا رہا۔ مجھے ناگپور چھوڑنا تھا۔ نیا پور و گرام زیر غور تھا۔۔۔ شام کو میں ”ہتھوڑا“ کے دفتر میں داخل ہوا تو وہاں مجھے کیٹی نظر آئی۔۔۔ میں اچھل پڑا ”کیٹی! تم یہاں کہاں؟“۔۔۔ کسی نے مجھے کیٹی کے بارے میں کچھ نہیں بتایا تھا۔ میری آنکھوں کے سامنے کتنے مناظر گھوم گئے تھے۔ آل انڈیا ٹریڈ یونین کانگریس کا سشن تھا۔ ہم لوگ ہال میں بیٹھے ہوئے تھے۔ جلسے کی کارروائی شروع ہونے والی تھی۔۔۔ بی ٹی رندیوے، میرا جگر اور کالپا کا انتظار تھا کہ اتنے میں ہمارے بہت اچھے دوست کامریڈ جین داخل ہوئے شاید ان کے آنے کا کسی کو احساس بھی نہ ہوتا لیکن ان کے ساتھ ایک بے حد خوب صورت انگریز لڑکی تھی۔۔۔ انگریزوں میں اتنا حسن شاذ و نادر ہی دکھائی دیتا ہے۔ سرخ و سپید رنگت کے ساتھ گھٹی بھوری پلکیں۔۔۔ بڑے خوب صورت کپڑے ہوئے بھورے بال۔ ایک بکلی سی کوند گئی۔ ہال میں کوئی ایسا نہ تھا جس نے چونک کر نہ دیکھا ہو، کیا جوان کیا بوڑھے۔۔۔ ہر ایک کی نظر اس خوب صورت لڑکی کی طرف لگی ہوئی تھی۔۔۔ جو جین کے ساتھ ایک طرف بیٹھ گئی۔ بعد میں معلوم ہوا کہ یہ جین کی بیوی ہے اور انگریز نہیں پارسی ہے۔ ابھی حال ہی میں ان کی سول